

জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ১৩৪/২০২০

শোণিতপুৰ, লখিমপুৰ আৰু ধেমাজি জিলাত কৰ'না ভাইৰাছ প্ৰতিৰোধৰ প্ৰস্তুতিৰ পদক্ষেপৰ

পৰ্যালোচনা কৰিলে মুখ্যমন্ত্ৰীয়ে

কৰ'না ভাইৰাছে সৃষ্টি কৰা প্ৰত্যাহ্বানক পৰাভূত কৰিবলৈ জনসাধাৰণে চৰকাৰৰ সৈতে

সহযোগিতা আগবঢ়াব লাগিব : মুখ্যমন্ত্ৰী

চিকিৎসক, নাৰ্ছ, চিকিৎসা কৰ্মীয়ে থকা ভাড়া ঘৰৰ মালিকে আতিশয্য চলালে ৰাজ্য

চৰকাৰে কঠোৰ ব্যৱস্থা গ্ৰহণ কৰিব : মুখ্যমন্ত্ৰী

দিছপুৰ, ২৬ মাৰ্চ : মুখ্যমন্ত্ৰী সৰ্বানন্দ সোণোৱালে আজি তেজপুৰ চিকিৎসা মহাবিদ্যালয় হাস্পাতাল পৰিদৰ্শন কৰি শোণিতপুৰ জিলা প্ৰশাসনে কৰ'না ভাইৰাছ সংক্ৰমণ প্ৰতিৰোধৰ বাবে গ্ৰহণ কৰা প্ৰস্তুতিৰ পৰ্যালোচনা কৰে। পৰ্যালোচনাৰ সময়ত মুখ্যমন্ত্ৰীয়ে জিলা উপায়ুক্তক ল'ক-ডাউনৰ সময়ছোৱাত জনসাধাৰণে যাতে কোনো অসুবিধাৰ সন্মুখীন হ'ব নালাগে তাৰ বাবে অত্যাৱশ্যকীয় সামগ্ৰীৰ যোগান নিশ্চিত কৰাৰ পদক্ষেপ ল'বলৈ নিৰ্দেশ দিয়ে।

মুখ্যমন্ত্ৰীয়ে জিলা চেম্বাৰ্ছ অৱ কমাৰ্চক অত্যাৱশ্যকীয় সামগ্ৰীৰ মূল্যৰ ওপৰত চোকা দৃষ্টি ৰাখি অত্যাৱশ্যকীয় সামগ্ৰীসমূহৰ মূল্যবৃদ্ধি ৰোধ কৰাৰ দিশত পদক্ষেপ ল'বলৈ নিৰ্দেশ দিয়ে। মুখ্যমন্ত্ৰীয়ে জিলা উপায়ুক্ত কাৰ্যালয়ত দিনটোৰ ২৪ ঘণ্টাই উৎসৰ্গিত এটা পৰ্যবেক্ষণ কোষ স্থাপনৰ বাবেও নিৰ্দেশ দিয়ে যাতে জনসাধাৰণে সন্দেহজনক বিষয়সমূহ তাৎক্ষণিকভাৱে অৱগত কৰি ৰোগৰ প্ৰাদুৰ্ভাৱ ৰোধ কৰিব পাৰে। এই কোষৰ বাবে উৎসৰ্গিত বিষয়া তথা কৰ্মচাৰীক নিয়োগৰ ব্যৱস্থা কৰিবলৈও জিলা উপায়ুক্তক মুখ্যমন্ত্ৰীয়ে নিৰ্দেশ দিয়ে।

মুখ্যমন্ত্ৰীয়ে কয় যে কৰ'না ভাইৰাছ সংক্ৰমণ প্ৰতিহত কৰাৰ বাবে চিকিৎসক, নাৰ্ছ, চিকিৎসা কৰ্মীসকলে অহৰ্নিশে কাম কৰি আহিছে। মুখ্যমন্ত্ৰীয়ে কয় যে চিকিৎসা কৰ্মীসকলক ভাড়া ঘৰৰ মালিকে আতিশয্য কৰাৰ অভিযোগ ৰাজ্য চৰকাৰে লাভ কৰিছে। এই দুৰ্যোগৰ সময়ত অতি নিষ্ঠা সহকাৰে সমাজৰ প্ৰতি সেৱাৰ মনোভাৱে চিকিৎসক, নাৰ্ছ আৰু চিকিৎসা কৰ্মীসকলে কাম কৰি অহাৰ সময়ত কোনো ভাড়াঘৰৰ মালিকে দুৰ্ব্যৱহাৰ, আতিশয্য চলোৱাৰ অভিযোগ পালে তেনে ভাড়া ঘৰৰ মালিকৰ বিৰুদ্ধে ৰাজ্য চৰকাৰে কঠোৰ ব্যৱস্থা গ্ৰহণ কৰিব বুলিও মুখ্যমন্ত্ৰীয়ে কয়।

জিলাখনৰ চাহ বাগিছা এলেকাত এই বিষয়ে উপযুক্ত জনসচেতনতা সৃষ্টিৰ বাবে এই এলেকাসমূহত নিয়মীয়াভাৱে অনুভাৱ যন্ত্ৰৰ দ্বাৰাই প্ৰচাৰৰ ব্যৱস্থা ল'বলৈ স্বাস্থ্য বিভাগৰ বিষয়াসকলক মুখ্যমন্ত্ৰীয়ে নিৰ্দেশ দিয়ে। মুখ্যমন্ত্ৰীয়ে বাহিৰৰ পৰা নিজ গৃহলৈ উভতি অহা যুৱকসকলৰ উপযুক্ত পৰ্যবেক্ষণৰ ওপৰতো গুৰুত্ব আৰোপ কৰি তেওঁলোকক নিজকে আছুতীয়াকৈ (ছেলফ্ কুৱাৰেইনটাইন) থকাৰ বিষয়টো অৱগত কৰাৰ পদক্ষেপ ল'বলৈও নিৰ্দেশ দিয়ে। এই ভাইৰাছৰ সংক্ৰমণ প্ৰতিৰোধৰ বাবে চাহ বাগিছা এলেকাত হাত ধোৱা, স্বাস্থ্য সন্মত বিধি পালন, সামাজিক ব্যৱধান ইত্যাদি বজাই ৰখাৰ ওপৰত গুৰুত্ব আৰোপ কৰি ল'ক-ডাউনৰ সময়ছোৱাত ২১ দিন নিজৰ গৃহত আৱদ্ধ হৈ থকাৰ বিষয়টো ভালদৰে অৱগত কৰাৰ ওপৰতো

**জনসংযোগ, অসম**  
**মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ**  
**প্ৰেছ বাৰ্তা**

মুখ্যমন্ত্ৰীয়ে গুৰুত্ব আৰোপ কৰে। মুখ্যমন্ত্ৰীয়ে বাগিছা এলেকাত বাহিৰৰ পৰা অহা যুৱকসকলক মোবাইল মেডিকেল ইউনিটৰ জৰিয়তে স্বাস্থ্য পৰীক্ষা কৰাৰ ব্যৱস্থা কৰিবলৈও স্বাস্থ্য বিভাগক নিৰ্দেশ দিয়ে। বৈঠকত মুখ্যমন্ত্ৰীয়ে অবিৰত খোৱাপানীৰ যোগান, অত্যাৱশ্যকীয় সামগ্ৰী যোগানৰ নিশ্চিতকল্পে সূচল পৰিবহনৰ ব্যৱস্থা, ৰাজহুৱা স্থানসমূহ বিজাণুমুক্তকৰণ ইত্যাদি সম্পৰ্কতো পৰ্যালোচনা কৰি এই দিশত বিহিত ব্যৱস্থা গ্ৰহণৰ বাবে নিৰ্দেশ দিয়ে।

ইয়াৰ পিছত তেজপুৰ চিকিৎসা মহাবিদ্যালয় হাস্পতাল চৌহদত সংবাদসেৱীসকলক উদ্দেশ্যি প্ৰদান কৰা বক্তব্যত মুখ্যমন্ত্ৰীয়ে কৰ'না ভাইৰাছৰ সংক্ৰমণ প্ৰতিহত কৰাৰ দিশত চিকিৎসক, নাৰ্ছ, পাৰামেডিকেল, ছাফাই কৰ্মচাৰী, আৰক্ষী আৰু অন্যান্য বিভাগৰ কৰ্মচাৰীসকলে আগবঢ়োৱা উৎসৰ্গিত সেৱাৰ বাবে তেওঁলোকক ধন্যবাদ জ্ঞাপন কৰে। মুখ্যমন্ত্ৰীয়ে এই সম্পৰ্কত কয় যে কৰ'না ভাইৰাছৰ সংক্ৰমণ প্ৰতিৰোধৰ বাবে ৰাষ্ট্ৰীয় লক্-ডাউনৰ সময়ছোৱাত জনসাধাৰণে স্বাস্থ্যসন্মত বিধি আৰু সামাজিক দূৰত্ব বজাই ৰাখিব লাগিব যাতে এই শৃংখল ভাঙিব পৰা যায়। এই দিশত ৰাজ্যখনৰ সকলো শ্ৰেণীৰ জনসাধাৰণে চৰকাৰে গ্ৰহণ কৰা পদক্ষেপ সমূহলৈ সম্পূৰ্ণৰূপে সমৰ্থন আগবঢ়াব লাগিব বুলিও তেওঁ কয়। এই দিশত বিশ্ব স্বাস্থ্য সংস্থাই জাৰি কৰা নিৰ্দেশাৱলীসমূহো সৰ্বাত্মকভাৱে পালন কৰিব লাগিব বুলিও তেওঁ কয়। মুখ্যমন্ত্ৰীয়ে কয় যে স্বাস্থ্য বিভাগে এই দিশত বিহিত ব্যৱস্থা গ্ৰহণ কৰিছে। মুখ্যমন্ত্ৰীয়ে কয় যে ন'ভেল কৰ'না ভাইৰাছৰ পৰা অসমৰ প্ৰতিগৰাকী জনসাধাৰণক সুৰক্ষা প্ৰদান কৰাটো চৰকাৰে প্ৰধান গুৰুত্বপূৰ্ণ বিষয় হিচাপে গ্ৰহণ কৰিছে। এই অগ্নি পৰীক্ষাত জনসাধাৰণৰ সহযোগত চৰকাৰে সফলতা লাভ কৰিব বুলিও তেওঁ কয়। মুখ্যমন্ত্ৰীয়ে লগতে কয় যে এই ৰোগৰ সংক্ৰমণ প্ৰতিৰোধৰ বাবে ইতিমধ্যে চৰকাৰে যথাসম্ভৱ সকলো পদক্ষেপ গ্ৰহণ কৰিছে।

ইয়াৰ আগেয়ে মুখ্যমন্ত্ৰীয়ে তেজপুৰ চিকিৎসা মহাবিদ্যালয় হাস্পতালৰ আইচ'লেশ্যন ৱাৰ্ড পৰিদৰ্শন কৰাৰ উপৰি আই চি ইউ সমূহৰ ব্যৱস্থাপনালীৰ বুজ লয়। মুখ্যমন্ত্ৰীয়ে ইয়াত নিয়োজিত হৈ থকা চিকিৎসক আৰু স্বাস্থ্য কৰ্মীসকলৰ সৈতেও ক'ভিড-১৯ ৰ চিকিৎসাৰ দিশত তেওঁলোকে গ্ৰহণ কৰা ব্যৱস্থাপনালী সম্পৰ্কত মত-বিনিময় কৰে।

পৰ্যালোচনা বৈঠকত জলসম্পদ মন্ত্ৰী কেশৱ মহন্ত, তেজপুৰ লোকসভা সমষ্টিৰ সাংসদ পল্লৱ লোচন দাস, বিধায়কসকল ক্ৰমে পদ্ম হাজৰিকা, অশোক সিংহাল, বিমল বৰা, ঋতুপৰ্ণ বৰুৱা, গণেশ লিষু, শোণিতপুৰ জিলাৰ উপায়ুক্ত, তেজপুৰ চিকিৎসা মহাবিদ্যালয় হাস্পতালৰ অধ্যক্ষ ডাঃ কৰুণা হাজৰিকা, চিকিৎসা বিষয়া আৰু জিলা প্ৰশাসনৰ শীৰ্ষ বিষয়াসকল উপস্থিত থাকে।

আনহাতে, আজি লখিমপুৰ জিলাৰ উপায়ুক্তৰ কাৰ্যালয়ৰ সভাকক্ষত লখিমপুৰ আৰু ধেমাজি জিলাত কৰ'না ভাইৰাছ সংক্ৰমণ প্ৰতিৰোধৰ বাবে লোৱা ব্যৱস্থাপনালীৰো পৰ্যালোচনা কৰে মুখ্যমন্ত্ৰী সৰ্বানন্দ সোণোৱালে। পৰ্যালোচনা বৈঠকত মুখ্যমন্ত্ৰীয়ে কয় যে সমগ্ৰ মানৱ জাতিৰ বাবে ভাবুকি কঢ়িয়াই অনা কৰ'না ভাইৰাছ সংক্ৰমণ প্ৰতিৰোধ কৰাৰ বাবে ব্যাপক জনসচেতনতা বিভিন্ন পৰ্যায়ত গঢ়ি তুলিব লাগিব।

**জনসংযোগ, অসম**  
**মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ**  
**প্ৰেছ বাৰ্তা**

এই ক্ষেত্ৰত আশা কৰ্মী, অংগনৱাডী, গাওঁবুঢ়াসকলক জড়িত কৰিবলৈ মুখ্যমন্ত্ৰীয়ে নিৰ্দেশ দিয়ে। চাহ বাগিছা এলেকাত বিশেষ সজাগতা সৃষ্টিত গুৰুত্ব আৰোপ কৰি মুখ্যমন্ত্ৰীয়ে এই ক্ষেত্ৰত প্ৰয়োজনীয় পদক্ষেপ গ্ৰহণ কৰিবলৈও দুয়োখন জিলাৰ উপায়ুক্তক নিৰ্দেশ দিয়ে। মুখ্যমন্ত্ৰীয়ে দুয়োগৰাকী উপায়ুক্তক চিকিৎসালয়সমূহ পৰিদৰ্শন কৰি চিকিৎসক, নাৰ্ছ, অন্যান্য চিকিৎসা কৰ্মী, ছাফাই কৰ্মীসকলক উৎসাহিত কৰিবলৈও নিৰ্দেশ দিয়ে। আনহাতে, লক্-ডাউনৰ সময়ছোৱাত নিত্য প্ৰয়োজনীয় সামগ্ৰীৰ যোগান সুনিশ্চিত কৰাৰ বাবেও মুখ্যমন্ত্ৰীয়ে নিৰ্দেশ দিয়ে।

পৰ্যালোচনা বৈঠকত ধেমাজি আৰু লমিখপুৰ জিলাৰ উপায়ুক্তদ্বয়, দুয়োখন জিলাৰ স্বাস্থ্য বিভাগৰ যুটীয়া সঞ্চালক, পৰিবহন, জনস্বাস্থ্য কাৰিকৰী বিভাগ, খাদ্য আৰু অসামৰিক যোগান পৰিক্ৰমা বিভাগ, জিলা পৰিষদৰ মুখ্য কাৰ্যবাহী বিষয়া, এছ বি আইৰ বিষয়া প্ৰমুখ্যে অন্যান্যসকল উপস্থিত থাকে।

নিঃবঃ / স্বাঃডেঃ / বঃভাঃ / পুঃডেঃ / প্ৰঃকুঃবঃ  
২৬/০৩/২০২০